

(निबंध भाग)

पाठ-12

आचार्य रामचंद्र शुक्ल

(सन् 1889-1941)

प्रिय विद्यार्थियो! प्रत्येक व्यक्ति का कोई मित्र होता है। आपका भी कोई मित्र ज़रूर होगा। पर क्या आपने कभी सोचा है कि वह कैसा है? क्या वह आपके साथ केवल शिष्टाचार ही निभाता है अथवा आपके सुख-दुःख में सच्चे मन से सदैव आपके साथ रहता है? विद्यार्थियो! गली-मुहल्ले में रहने वाले, स्कूल के सहपाठी सभी मित्र नहीं हो सकते। सच्चा मित्र तो जीवन भर साथ निभाने वाला होता है। वह आपको ग़लत कार्य करने से रोकता है। वह आपका सच्चा मार्गदर्शन करता है। अतः मित्र का चुनाव सोच समझकर करना चाहिए क्योंकि यदि आपने ग़लत आदतों वाले को अपना मित्र बना लिया और उसका ग़लत बातों में साथ दिया तो आपका जीवन खराब हो जाएगा।

विद्यार्थियो! इस पाठ में हम जानेंगे कि सच्ची मित्रता क्या होती है। यह भी जानेंगे कि मित्र के चुनाव में क्या सावधानियाँ बरतनी चाहिए।

आइए, पहले इस पाठ के लेखक के जीवन और साहित्यिक परिचय के बारे में जानें।

लेखक परिचय-

हिंदी साहित्य में आचार्य रामचंद्र शुक्ल साहित्य-इतिहासकार, निबंधकार और आलोचक के रूप में विख्यात रहे हैं। इनका जन्म उत्तर प्रदेश के बस्ती ज़िले के अगोना गांव में सन् 1889 ई. में हुआ था तथा देहावसान बनारस (काशी) में सन् 1941 ई. में हुआ। इनके पिता चन्द्रबली शुक्ल कानूनगो थे, जो पत्नी का देहांत होने के कारण मिर्जापुर में आ गए थे। बालक राम चंद्र की आरम्भिक शिक्षा यहीं हुई। तथा यहीं से उन्होंने सन् 1901 में मैट्रिक परीक्षा उत्तीर्ण की। विपरीत परिस्थितियों के कारण यह आगे विधिवत् शिक्षा नहीं ले पाए। इनका सम्पूर्ण ज्ञान तथा शिक्षा इनके व्यक्तिगत प्रयत्नों का परिणाम था।

साहित्य के क्षेत्र में आचार्य शुक्ल का प्रवेश निबंध और कविता से शुरू होता है। शीघ्र ही इन्होंने इतिहास आलोचना और निबंध के क्षेत्र में नए प्रतिमान स्थापित किए। हिंदी की प्रारम्भिक कहानियों में इनकी कहानी 'ग्यारह वर्ष का समय' (1903) का उल्लेखनीय स्थान है। इनकी अन्य रचनाओं में-हिंदी साहित्य का इतिहास, जायसी, तुलसीदास की ग्रंथावली की भूमिका तथा सूरदास (भ्रमरगीत-सार की भूमिका) और 'रस मीमांसा' उल्लेखनीय हैं। इसके अतिरिक्त इन्होंने अनुवाद और सम्पादन का कार्य भी किया।

गद्य और गद्य में निबंध के क्षेत्र में आचार्य शुक्ल का विशिष्ट स्थान है। इस संदर्भ में राम स्वरूप चतुर्वेदी का कहना है कि जैसे आधुनिक कविता में निराला, नाटक में जयशंकर प्रसाद और कथा-साहित्य में प्रेमचन्द अपना विशेष स्थान रखते हैं उसी प्रकार निबंध और आलोचना में आचार्य शुक्ल विशिष्ट हैं। इनके प्रारम्भिक निबंधों में-साहित्य, भाषा की शक्ति, उपन्यास, भारतेन्दु हरिश्चंद्र और हिंदी तथा मित्रता आदि उल्लेखनीय हैं।

परिपक्वावस्था के निबंधों में चिंतामणि भाग-1, भाग-2 तथा भाग-3 (मृत्यु के बाद प्रकाशित) में संकलित निबंध मनोविकारों और समीक्षा से सम्बन्धित है। इतिहास, समीक्षा और निबंध आदि सर्वत्र इनकी दृष्टि लोकमंगल से जुड़ी रही है।

पाठ परिचय

प्रस्तुत निबंध 'मित्रता' में शुक्ल ने जीवन में मित्र के महत्त्व एवं उसके चुनाव में रखी जाने वाली सावधानियों का विस्तारपूर्वक वर्णन किया है। निबंधकार का मानना है कि मित्र का चरित्र हमारे जीवन को दूर तक प्रभावित करता है और हमारे समूचे जीवन पर गहरा प्रभाव डालता है। सच्चा और अच्छा मित्र हमें समयानुसार उचित सलाह देकर जहाँ हमारे कष्टों, दुःखों को दूर करके हमें जीवन में अच्छा बनने में सहायता दे सकता है वहाँ मूर्ख और बुरे-आचरण वाला हमें गलत आदतों का शिकार बना कर हमारे विनाश का कारण भी बन सकता है। निबंधकार की सलाह है कि उच्चल और निष्कलंक बना रहने के लिए सोच-समझ कर सावधानी पूर्वक मित्र का चयन करना चाहिए, क्योंकि संगति का प्रभाव बहुत तेजी से और गहराई तक प्रभावित करने वाला होता है।

मित्रता

जब कोई युवा पुरुष अपने घर से बाहर निकलकर बाहरी संसार में अपनी स्थिति जमाता है, तब पहली कठिनता उसे मित्र चुनने में आती है। यदि उसकी स्थिति बिल्कुल एकांत और निराली नहीं रहती तो उसकी जान-पहचान के लोग धड़ाधड़ बढ़ते जाते हैं और थोड़े ही दिनों में कुछ लोगों से उसका हेल-मेल हो जाता है। यही हेल-मेल बढ़ते-बढ़ते मित्रता के रूप में परिणत हो जाता है। मित्रों के चुनाव की उपयुक्तता पर उसके जीवन की सफलता निर्भर हो जाती है, क्योंकि संगति का गुप्त प्रभाव हमारे आचरण पर बड़ा भारी पड़ता है। हम लोग ऐसे समय में समाज में प्रवेश करके अपना कार्य आरम्भ करते हैं, जब कि हमारा चित्त कोमल और हर तरह का संस्कार ग्रहण करने योग्य रहता है। हमारे भाव अपरिमार्जित और हमारी प्रवृत्ति अपरिपक्व रहती है। हम लोग कच्ची मिट्टी की मूर्ति के समान रहते हैं, जिसे जो जिस रूप में चाहे, उस रूप में ढाले-चाहे राक्षस बनाए चाहे देवता।

ऐसे लोगों का साथ करना हमारे लिए बुरा है, जो हमसे अधिक दृढ़ संकल्प के हैं, क्योंकि हमें उनकी हर बात बिना विरोध के मान लेनी पड़ती है पर ऐसे लोगों का साथ करना और भी बुरा है, जो हमारी ही बात को ऊपर रखते हैं, क्योंकि ऐसी दशा में न तो हमारे ऊपर कोई नियंत्रण रहता है और न हमारे लिए कोई सहारा रहता है। दोनों अवस्थाओं में जिस बात का भय रहता है, उसका पता युवकों को प्रायः बहुत कम रहता है। यदि विवेक से काम लिया जाए तो यह भय नहीं रहता, पर युवा पुरुष प्रायः विवेक से कम काम लेते हैं। कैसे आश्चर्य की बात है कि लोग एक घोड़ा लेते हैं तो उसके सौ गुण-दोष को परख कर लेते हैं, पर किसी को मित्र बनाने में उसके पूर्व आचरण और स्वभाव आदि का कुछ भी विचार और अनुसंधान नहीं करते। वे उसमें सब बातें अच्छी-ही-अच्छी मानकर अपना पूरा विश्वास जमा देते हैं। हँसमुख चेहरा, बातचीत का ढंग, थोड़ी चतुराई या साहस-ये ही दो-चार बातें किसी में देखकर लोग चटपट उसे अपना बना लेते हैं। हम लोग यह नहीं सोचते कि मैत्री का उद्देश्य क्या है? क्या जीवन के व्यवहार में उसका कुछ मूल्य भी है? यह बात हमें नहीं सूझती कि यह ऐसा साधन है, जिससे आत्मशिक्षा का कार्य बहुत सुगम हो जाता है। एक प्राचीन विद्वान का वचन है, "विश्वासपात्र मित्र से बड़ी भारी रक्षा रहती है। जिसे ऐसा मित्र मिल जाए उसे समझन

चाहिए कि खजाना मिल गया।" विश्वासपात्र मित्र जीवन की एक औषध है। हमें अपने मित्रों से यह आशा रखनी चाहिए कि वे उत्तम संकल्पों से हमें दृढ़ करेंगे, दोषों और त्रुटियों से हमें बचाएँगे, हमारे सत्य, पवित्रता और मर्यादा के प्रेम को पुष्ट करेंगे, जब हम कुमार्ग पर पैर रखेंगे, तब वे हमें सचेत करेंगे, जब हम हतोत्साहित होंगे, तब हमें उत्साहित करेंगे। सारांश यह है कि हमें उत्तमतापूर्वक जीवन-निर्वाह करने में हर तरह से सहायता देंगे। सच्ची मित्रता में उत्तम वैद्य की-सी निपुणता और परख होती है, अच्छी-से-अच्छी माता का-सा धैर्य और कोमलता होती है। ऐसी ही मित्रता करने का प्रयत्न प्रत्येक व्यक्ति को करना चाहिए।

छात्रावस्था में मित्रता की धून सवार रहती है। मित्रता हृदय से उमड़ पड़ती है, पीछे के जो स्नेह-बंधन होते हैं, उनमें न तो उतनी उमंग रहती है, न उतनी खिन्नता। बाल-मैत्री में जो मग्न करने वाला आनन्द होता है, जो हृदय को बेधनेवाली ईर्ष्या और खिन्नता होती है, वह और कहाँ? कैसी मधुरता और कैसी अनुरक्ति होती है, कैसा अपार विश्वास होता है! हृदय के कैसे उद्गार निकलते हैं! वर्तमान कैसा आनन्दमय दिखाई पड़ता है और भविष्य के संबंध में कैसी लुभानेवाली कल्पनाएँ मन में रहती हैं। कितनी जल्दी बातें लगती हैं और कितनी जल्दी मानना होता है।

'सहपाठी की मित्रता' इस उक्ति में हृदय के कितने भारी उथल-पुथल का भाव भरा हुआ है। किन्तु जिस प्रकार युवा पुरुष की मित्रता स्कूल के बालक की मित्रता से दृढ़, शांत और गंभीर होती है, उसी प्रकार युवावस्था के मित्र बाल्यावस्था के मित्रों से कई बातों में भिन्न होते हैं। मैं समझता हूँ कि मित्र चाहते हुए बहुत-से लोग मित्र के आदर्श की कल्पना मन में करते होंगे, पर इस कल्पित आदर्श से तो हमारा काम जीवन के झंझटों में चलता नहीं। सुन्दर प्रतिभा, मनभावनी चाल और स्वच्छंद प्रकृति, ये ही दो-चार बातें देखकर मित्रता की जाती है, पर जीवन-संग्राम में साथ देनेवाले मित्रों में इनसे कुछ अधिक बातें चाहिए। मित्र केवल उसे नहीं कहते, जिसके गुणों की तो हम प्रशंसा करें, पर जिससे हम स्नेह न कर सकें, जिससे अपने छोटे-छोटे काम ही हम निकालते जाएँ, पर भीतर-ही-भीतर घृणा करते रहें। मित्र सच्चे पथ-प्रदर्शक के समान होना चाहिए, जिस पर हम पूरा विश्वास कर सकें।

मित्र भाई के समान होना चाहिए, जिसे हम अपना प्रीति-पात्र बना सकें। हमारे और हमारे मित्र के बीच सच्ची सहानुभूति होनी चाहिए। ऐसी सहानुभूति जिससे एक के हानि-लाभ को दूसरा अपना हानि-लाभ समझे। मित्रता के लिए यह आवश्यक नहीं है कि दो मित्र एक ही प्रकार का कार्य करते हों या एक ही रुचि के हों। प्रकृति और आचरण की समानता भी आवश्यक या बांछनीय नहीं है। दो भिन्न प्रकृति के मनुष्यों में बराबर प्रीति और मित्रता रही है। राम धीर और शांत प्रकृति के थे, लक्ष्मण उग्र और उद्धृत स्वभाव के थे, पर दोनों भाईयों में अत्यन्त प्रगाढ़ स्नेह था। उन दोनों की मित्रता खूब निभी। यह कोई बात नहीं है कि एक ही स्वभाव और रुचि के लोगों में ही मित्रता हो सकती है। समाज में विभिन्नता देखकर लोग एक-दूसरे की ओर आकर्षित होते हैं। जो गुण हममें नहीं हैं, हम चाहते हैं कि कोई ऐसा मित्र मिले, जिसमें वे गुण हों। चिन्ताशील मनुष्य प्रफुल्लित चित्त का साथ ढूँढ़ता है, निर्बल बली का, धीर उत्साही का। उच्च आकांक्षा वाला चन्द्रगुप्त युक्ति और उपाय के लिए चाणक्य का मुँह ताकता था। नीति-विशारद अकबर मन बहलाने के लिए बीरबल की ओर देखता था।

मित्र का कर्तव्य इस प्रकार बताया गया है, "उच्च और महान कार्यों में इस प्रकार सहायता देना, मन बढ़ाना और साहस दिलाना कि तुम अपनी सामर्थ्य से बाहर काम कर जाओ।" यह कर्तव्य उसी से पूरा होगा, जो दृढ़ चित्त और सत्य-संकल्प का हो। इससे हमें ऐसे ही मित्रों की खोज में रहना चाहिए जिनमें हमसे अधिक आत्मबल हो। हमें उनका पल्ला उसी तरह पकड़ना चाहिए जिस तरह सुग्रीव ने राम का पल्ला पकड़ा था। मित्र हों तो प्रतिष्ठित और शुद्ध हृदय

के हों, मृदुल और पुरुषार्थी हों, शिष्ट और सत्यनिष्ठ हों, जिससे हम अपने को उनके भरोसे पर छोड़ सकें और यह विश्वास कर सकें कि उनसे किसी प्रकार का धोखा न होगा।

जो बात ऊपर मित्रों के संबंध में कही गई है, वही जान-पहचानवालों के संबंध में भी ठीक है। जान-पहचान के लोग ऐसे हों, जिनसे हम कुछ लाभ उठा सकते हों, जो हमारे जीवन को उत्तम और आनन्दमय बनाने में कुछ सहायता दे सकते हों, यद्यपि उतनी नहीं जितनी गहरे मित्र दे सकते हैं। मनुष्य का जीवन थोड़ा है, उसमें खोने के लिए समय नहीं। यदि क, ख और ग हमारे लिए कुछ नहीं कर सकते, न कोई बुद्धिमानी या विनोद की बातचीत कर सकते हैं, न कोई अच्छी बात बतला सकते हैं, न सहानुभूति द्वारा हमें ढाढ़स बैधा सकते हैं, न हमारे आनन्द में सम्मिलित हो सकते हैं, न हमें कर्तव्य का ध्यान दिला सकते हैं, तो ईश्वर हमें उनसे दूर ही रखे। हमें अपने चारों ओर जड़ मृत्तियाँ सजानी नहीं हैं। आजकल जान-पहचान बढ़ाना कोई बड़ी बात नहीं है। कोई भी युवा पुरुष ऐसे अनेक युवा पुरुषों को पा सकता है, जो उसके साथ थियेटर देखने जाएंगे, नाचरंग में जाएंगे, सैर-सपाटे में जाएंगे, भोजन का निमंत्रण स्वीकार करेंगे। यदि ऐसे जान-पहचान के लोगों से कुछ हानि न होगी तो लाभ भी न होगा। पर यदि हानि होगी तो बड़ी भारी होगी। सोचो तो तुम्हारा जीवन कितना नष्ट होगा। यदि ये जान-पहचान के लोग उन मनचले युवकों में से निकलें, जो अमीरों की बुराइयों और मूर्खताओं की नकल किया करते हैं, दिन-रात बनाव सिंगार में रहा करते हैं, महफिलों में “ओ-हो-हो”, “वाह-वाह” किया करते हैं, गालियों में ठट्ठा मारते हैं और सिगरेट का धुआँ उड़ाते हैं। ऐसे नवयुवकों से बढ़कर शून्य, निस्सार और शोचनीय जीवन और किसका है? वे अच्छी बातों के सच्चे आनन्द से कोसों दूर हैं। उनके लिए न तो संसार में सुन्दर मनोहर उक्ति वाले कवि हुए हैं और न संसार में सुन्दर आचरण वाले महात्मा। उनके लिए न तो बड़े वीर अद्भुत कर्म कर गए हैं और न बड़े-बड़े ग्रन्थकार ऐसे विचार छोड़ गए हैं, जिनसे मनुष्य जाति के हृदय में सात्त्विकता की उमंगें उठती हैं। उनके लिए फूल-पत्तियों में कोई सौन्दर्य नहीं, झरनों के कल-कल में मधुर संगीत नहीं, अनंत सागर तरंगों में गंभीर रहस्यों का आभास नहीं, उनके भाग्य में सच्चे प्रयत्न और पुरुषार्थ का आनन्द नहीं, उनके भाग्य में सच्ची प्रीति का सुख और कोमल हृदय की शांति नहीं। जिनकी आत्मा अपने इंद्रिय-विषयों में ही लिप्त है, जिनका हृदय नीचाशयों और कुत्सित विचारों से कलुषित है, ऐसे नशोन्मुख प्राणियों को दिन-दिन अंधकार में पतित होते देख कौन ऐसा होगा जो तरस न खाएगा? हमें ऐसे प्राणियों का साथ न करना चाहिए।

मकदूनिया का बादशाह डेमेट्रियस कभी-कभी राज्य के सब काम छोड़कर अपने ही मेल के दस-पाँच साथियों को लेकर मौज़-मस्ती में लिप्त रहा करता था। एक बार बीमारी का बहाना करके इसी प्रकार वह अपने दिन काट रहा था। इसी बीच उसका पिता उससे मिलने के लिए गया और उसने एक हँसमुख जवान को कोठरी से बाहर निकलते देखा। जब पिता कोठरी के भीतर पहुँचा तब डेमेट्रियस ने कहा, “ज्वर ने मुझे अभी छोड़ा है।” पिता ने कहा, “हाँ, ठीक है, वह दरवाजे पर मुझे मिला था।”

कुसंग का ज्वर सबसे भयानक होता है। यह केवल नीति और सद्वृत्ति का ही नाश नहीं करता, बल्कि बुद्धि का भी क्षय करता है। किसी युवा पुरुष की संगति यदि बुरी होगी तो वह उसके पैरों में बँधी चक्की के समान होगी, जो उसे दिन-रात अवनति के गड्ढे में गिराती जाएगी और यदि अच्छी होगी तो सहारा देने वाली बाहु के समान होगी, जो उसे निरन्तर उन्नति की ओर उठाती जाएगी।

इंग्लैंड के एक विद्वान को युवावस्था में राज-दरबारियों में जगह नहीं मिली। इस पर जिन्दगी भर वह अपने भाग्य को सराहता रहा। बहुत-से लोग तो इसे अपना बड़ा भारी दुर्भाग्य समझते, पर वह अच्छी तरह जानता था कि वहाँ वह बुरे लोगों की संगति में पड़ता जो उसकी आध्यात्मिक उन्नति में बाधक होते। बहुत-से लोग ऐसे होते हैं, जिनके घड़ी

भर के साथ से भी बुद्धि भ्रष्ट हो जाती है, क्योंकि उतने ही बीच में ऐसी-ऐसी बातें कही जाती हैं जो कानों में न पड़ने चाहिए, चित्त पर ऐसे प्रभाव पड़ते हैं, जिनसे उसकी पवित्रता का नाश होता है। बुराई अटल भाव धारण करके बैठती है। बुरी बातें हमारी धारणा में बहुत दिनों तक टिकती हैं। इस बात को प्रायः सभी लोग जानते हैं कि भद्रे व फूहड़ गों जितनी जल्दी ध्यान पर चढ़ते हैं, उतनी जल्दी कोई गंभीर या अच्छी बात नहीं। एक बार एक मित्र ने मुझसे कहा कि उसने लड़कपन में कहीं से बुरी कहावत सुनी थी, जिसका ध्यान वह लाख चेष्टा करता है कि न आए, पर बार-बार आता है। जिन भावनाओं को हम दूर रखना चाहते हैं, जिन बातों को हम याद करना नहीं चाहते, वे बार-बार हृदय में उठती हैं और बेधती हैं। अतः तुम पूरी चौकसी रखो, ऐसे लोगों को साथी न बनाओ जो अश्लील, अपवित्र और फूहड़ बातों से तुम्हें हँसाना चाहें। सावधान रहो। ऐसा न हो कि पहले-पहल तुम इसे एक बहुत सामान्य बात समझो और सोचो कि एक बार ऐसा हुआ, फिर ऐसा न होगा अथवा तुम्हारे चरित्र बल का ऐसा प्रभाव पड़ेगा कि ऐसी बातें कहने वाले आगे चलकर आप सुधर जाएंगे। नहीं, ऐसा नहीं होगा। जब एक बार मनुष्य अपना पैर कीचड़ में डाल देता है, तब फिर यह नहीं देखता कि वह कहाँ और कैसी जगह पैर रखता है। धीरे-धीरे उन बुरी बातों में अभ्यस्त होते-होते तुम्हारी घृणा कम हो जाएगी। पीछे तुम्हें उनसे चिढ़ न मालूम होगी, क्योंकि तुम यह सोचने लगोगे कि चिढ़ने की बात ही क्या है। तुम्हारा विवेक कुंठित हो जाएगा और तुम्हें भले-बुरे की पहचान न रह जाएगी। अंत में होते-होते तुम भी बुराई के भक्त बन जाओगे। अतः हृदय को उज्ज्वल और निष्कलंक रखने का सबसे अच्छा उपाय यही है कि बुरी संगति की छूत से बचो।

एक पुरानी कहावत है-

“काजल की कोठरी में कैसो ही सयानो जाय।

एक लीक काजल की लागि है पै लागि है।”

शब्दार्थ

परिणत होना = बदल जाना; संगति = साथ; हेल मेल = मेल जोल, घनिष्ठता; अपरिमार्जित = जो साफ सुथरा न हो; अपरिपक्व = जो पका न हो, अविकसित; दृढ़ संकल्प = पक्का इरादा; विवेक = अच्छे-बुरे को पहचानने की क्षमता; अनुसंधान = खोज, पड़ताल; चटपट = फटाफट, जल्दी-जल्दी; आत्मशिक्षा = जीवन-ज्ञान; संकल्प = निश्चय; मर्यादा = जीवन अनुशासन; हतोत्साहित = जिसमें उत्साह न हो; उत्साहित = उत्साह, हौसला; निपुण = कुशल, प्रवीण; उमंग = रोमांच; खिन्नता = खीजना, चिढ़ जाना; अनुरक्षित = लीन होना, जुड़ना, लगाव; उथल-पुथल = हलचल; जीवन-संग्राम = जीवन संघर्ष; स्नेह = प्रेम-प्यार; प्रीति-पात्र = कृपा-पात्र; वांछनीय = अपेक्षित; चिन्ताशील = परेशान; उच्च आकांक्षा = उत्कृष्ट इच्छा; युक्ति = तरीका; नीति विशारद = नीति-निपुण, नीतिवान; कर्तव्य = फर्ज़; सामर्थ्य = योग्यता; दृढ़ चित्त = पक्का इरादा; सत्य-संकल्प = शुभ-विचार; आत्मबल = नैतिक शक्ति; प्रतिष्ठित = स्थापित; मृदुल = कोमल, नम्र; पुरुषार्थ = परिश्रम; शिष्ट = सभ्य, सदाचारी; सत्यनिष्ठ = सत्य पर अडिग रहने वाला, सत्यवान; विनोद = मनोरंजन; मनचला = छिछला; निस्सार = सारहीन, व्यर्थ; शोचनीय = चिंताजनक; सात्त्विकता = सात्त्विक होने का भाव; अनंत = जिसका अंत नहीं होता; गंभीर = गहन; रहस्य = छिप हुआ; इन्द्रिय-विषय = इन्द्रियों से सम्बन्धित; नीचाशय = घटिया इरादे; कुत्सित विचार = बुरे विचार; कलुषित = दूषित; कुसंग = बुरी-संगत; क्षय = हानि, कम होना; अवनति = पतन; चेष्टा = प्रयत्न; बेधना = घाव करना; चौकसी = सावधानी; अभ्यस्त = निपुण; कुंठित = अप्रखर, अक्षम, कमज़ोर, मद्धम; निष्कलंक = बिना कलंक के, पवित्र।

अध्यास

(क) विषय-बोध

निम्नलिखित प्रश्नों के उत्तर एक या दो पंक्तियों में दीजिए : -

1. घर से बाहर निकलकर बाहरी संसार में विचरने पर युवाओं के साथ पहली कठिनाई क्या आती है?
उत्तर-घर से बाहर निकलकर बाहरी संसार में विचरने पर युवाओं के साथ पहली कठिनाई मित्र नुनने की आती है।
2. हमसे अधिक दृढ़ संकल्प वाले लोगों का बुरा क्यों हो सकता है?
उत्तर-हमसे अधिक दृढ़ विचार वाले लोगों का साथ हमारे लिए इसलिए बुरा हो सकता है क्योंकि हमें उनकी हर बात न चाहते हुए भी मान लेनी पड़ती है।
3. आजकल लोग दूसरों में कौन-सी दो चार बातें देखकर चटपट उसे अपना मित्र बना लेते हैं?
उत्तर-आजकल लोग हँसमुख चेहरा, बातचीत का ढंग, थोड़ी चतुराई या साहस-ये दो चार बातें किसी में देखकर उसे अपना मित्र बना लेते हैं।
4. किस प्रकार के मित्र से भारी रक्षा रहती है?
उत्तर-विश्वासपात्र मित्र से भारी रक्षा करती है क्योंकि ऐसा मित्र किसी खजाने से कम नहीं होता।
5. चिंताशील, निर्बल तथा धीर पुरुष किस प्रकार का साथ दूँढ़ते हैं?
उत्तर-चिंताशील मनुष्य प्रफुल्लित चित्त वाले व्यक्ति का, निर्बल बलवान का तथा धीर पुरुष उत्साही व्यक्ति का साथ दूँढ़ते हैं।
6. उच्च आकांक्षा वाला चंद्रगुप्त युक्ति व उपाय के लिए किसका मुँह ताकता था?
उत्तर-उच्च आकांक्षा वाला चंद्रगुप्त युक्ति व उपाय के लिए चाणक्य का मुँह ताकता था।
7. नीति-विशारद अकबर मन बहलाने के लिए किसकी ओर देखता था?
उत्तर-नीति-विशारद अकबर मन बहलाने के लिए बीरबल की ओर देखता था।
8. मकदूनिया के बादशाह डेमेट्रियस के पिता को दरवाजे पर कौन सा ज्वर मिला था?
उत्तर-मकदूनिया के बादशाह डेनेट्रियस के पिता को दरवाजे पर मौज-मस्ती में बादशाह के साथ संलिप्त रहने वाला कुसंगति रूपी एक हँसमुख जवान नामक ज्वर मिला था।
9. राज दरबार में जगह न मिलने पर इंग्लैड का एक विद्वान अपने भाग्य को क्यों सराहता रहा?
उत्तर-वह इसलिए अपने भाग्य को सराहता रहा कि वह राजदरबार के बुरे लोगों के सम्पर्क से बच गया जो कि उसकी आध्यात्मिक उन्नति में रुकावट बनते।
10. हृदय को उज्ज्वल और निष्कलंक रखने का सबसे अच्छा उपाय क्या है?
उत्तर-हृदय को उज्ज्वल और निष्कलंक रखने का सबसे अच्छा उपाय है कि हमेशा बुरी संगति से बचा जाये।

निम्नलिखित प्रश्नों के उत्तर तीन या चार पंक्तियों में दीजिए :-

1. विश्वासपात्र मित्र को खजाना, औषध और माता जैसा क्यों कहा गया?
उत्तर-विश्वासपात्र मित्र को खजाना इसलिए कहा गया है क्योंकि गुणवान होने के कारण वह ज़रूरत के समय काम आता है। विश्वासपात्र मित्र को औषध इसलिए कहा गया है क्योंकि वह हमारी बुराइयों

को उसी प्रकार दूर करता है जैसे औषध बीमारी को दूर करता है। विश्वासपात्र मित्र को माता इसलिए कहा गया है क्योंकि वह माता के समान धैर्यवान व निःस्वार्थी होता है।

2. अपने से अधिक आत्मबल रखने वाले व्यक्ति को मित्र बनाने से क्या लाभ है?

उत्तर—अपने से अधिक आत्मबल रखने वाला व्यक्ति उच्च और महान कार्यों में सहायता देता है। वह मनोबल बढ़ाता है और विपत्ति के समय सहारा देता है। ऐसे व्यक्ति का साथ पाकर व्यक्ति की सामर्थ्य शक्ति का विकास होता है।

3. लेखक ने युवाओं के लिए कुसंगति और सत्संगति की तुलना किससे की और क्यों?

उत्तर—लेखक ने युवाओं के लिए कुसंगति को पैरों में बंधी चक्की के समान बनाया है क्योंकि वह मनुष्य की तरक्की को रोककर उसे अवनति के गढ़े में गिराती है। लेखक ने सत्संगति को सहारा देने वाली बाहु के समान बताया है क्योंकि वह हमें सदैव उन्नति की ओर ले जाती है।

III. निम्नलिखित प्रश्नों के उत्तर छह या सात पंक्तियों में दीजिए :-

1. सच्चे मित्र के कौन-कौन से गुण लेखक ने बताए हैं?

उत्तर—(i) सच्चा मित्र विश्वास के योग्य होना चाहिए।

(ii) वह उत्तम वैद्य की तरह निपुण व पारखी होना चाहिए।

(iii) उसमें माँ जैसी कोमलता और धैर्य होना चाहिए।

(iv) वह सच्चा पथ-प्रदर्शक होना चाहिए।

(v) वह बलवान और साहसी होना चाहिए।

(vi) वह मृदुल, पुरुषार्थी, शिष्ट और सत्यनिष्ठ होना चाहिए।

2. बाल्यावस्था और युवावस्था की मित्रता के अन्तर को स्पष्ट कीजिए।

उत्तर—लेखक ने बाल्यावस्था और युवावस्था की मित्रता में बहुत अंतर बताया है। लेखक के अनुसार बाल्यावस्था की मित्रता में एक और मग्न करने वाला आनन्द होता है तो दूसरी ओर मन को बेंधने वाली ईर्ष्या और खिन्नता भी होती है। इस अवस्था में वर्तमान आनन्दमय व भविष्य कल्पनाओं से भरा होता है। बाल्यावस्था में एकदम से रूठना व मनाना भी लगा रहता है किन्तु युवावस्था की मित्रता बाल्यावस्था की अपेक्षा दृढ़, शांत व गंभीर होती है।

3. दो भिन्न प्रकृति के लोगों में परस्पर प्रीति और मित्रता बनी हो सकती है? उदाहरण सहित स्पष्ट कीजिए।

उत्तर—निस्संदेह दो भिन्न प्रकृति के लोगों में आपस में प्रीति और मित्रता हो सकती है जैसे धीर और शांत प्रकृति के राम तथा उग्र स्वभाव वाले लक्ष्मण में गहरी प्रीति और मित्रता थी। उच्च आकांक्षा वाले चन्द्रगुप्त और नीतिज्ञ चाणक्य में भी प्रीति थी। इसी प्रकार मुग्ल सम्राट अकबर और बीरबल में भिन्न स्वभाव के होते हुए भी गहरी प्रीति थी। अकबर नीति विशारद व बीरबल हंसोड़ प्रकृति के थे। अतः मित्रता व प्रीति में प्रकृति की समानता आवश्यक या वांछनीय नहीं है।

4. मित्र का चुनाव करते समय हमें किन-किन बातों का ध्यान रखना चाहिए?

उत्तर—मित्र का चुनाव करते समय हमें निम्नलिखित बातों का ध्यान रखना चाहिए :

(i) मित्र बनाते समय हमें विवेक से काम लेना चाहिए।

(ii) उसके पूर्व आचरण की खोज कर लेनी चाहिए।

(iii) उसके स्वभाव को समझ लेना चाहिए।

(v) बुरे विचारों वाले से सदा दूर रहना चाहिए।
 (vi) उसकी बुद्धिमता की परख कर लेनी चाहिए।

5. बुराई अटल भाव धारण करके बैठती है? क्या आप लेखक की इस उक्ति से महमत है? स्पष्ट कीजिए।

उत्तर—यह सच है कि बुराई अटल भाव धारण करके बैठती है। क्या आप लेखक की इस उक्ति से महमत है? स्पष्ट कीजिए। तक टिक जाती है। पहले पहल बुरी व फूहड़ बातें सामान्य लगती हैं किन्तु आगे चलकर वे जीवन से निकलना फिर मुश्किल हो जाता है। बुराई में संलिप्त व्यक्ति का विवेक कुठित हो जाता है। उसे अच्छे-बुरे की पहचान नहीं रहती। अतः मन को पवित्र व कलंक-रहित रखने के लिए बुराई से सदैव बचकर रहना चाहिए।

(ख) भाषा-बोध

I. निम्नलिखित शब्दों से भाववाचक संज्ञा बनाइए :—

मित्र	मित्रता	बुरा	बुराई
कोमल	कोमलता	अच्छा	अच्छाई
शांत	शांति	निपुण	निपुणता
लड़का	लड़कपन	दृढ़	दृढ़ता

II. निम्नलिखित वाक्यांशों के लिए एक शब्द लिखिए :—

जिसका सत्य में दृढ़ विश्वास हो	-	सत्यनिष्ठ
जो नीति का ज्ञाता हो	-	नीतिवान्, नीतिज्ञ
जिस पर विश्वास किया जा सके	-	विश्वसनीय
जो मन को अच्छा लगता हो	-	मनभावन, मनोरम
जिसका कोई पार न हो	-	अपार, अपरम्पार

III. निम्नलिखित में संधि कीजिए :

युवा + अवस्था	= युवावस्था	बाल्य + अवस्था	= बाल्यावस्था
नीच + आशय	= नीचाशय	महा + आत्मा	= महात्मा
नशा + उन्मुख	= नशोन्मुख	वि + अवहार	= व्यवहार
हत + उत्साहित	= हतोत्साहित	प्रति + एक	= प्रत्येक
सह + अनुभूति	= सहानुभूति	पुरुष + अर्थी	= पुरुषार्थी

IV. निम्नलिखित समस्त पदों का विग्रह कीजिए :—

नीति -विशारद	= नीति में विशारद	सत्यनिष्ठा	= सत्य में निष्ठा
राजदरबारी	= राजा का दरबारी	जीवन-निर्वाह	= जीवन का निर्वाह
पथप्रदर्शक	= पथ का प्रदर्शक	जीवन-संग्राम	= जीवन का संग्राम
स्नेह बंधन	= स्नेह का बंधन		

V.

निम्नलिखित मुहावरों के अर्थ समझकर इनका वाक्यों में प्रयोग कीजिए :-

मुहावरा	अर्थ	वाक्य
कच्ची मिट्टी की मूर्ति	परिवर्तित होने योग्य	बच्चे तो कच्ची मिट्टी की मूर्ति होते हैं, उन्हें जैसा रूप देंगे, वैसे बन जाएंगे।
खजाना मिलना	अधिक मात्रा में धन मिलना	तुम्हें संजय जैसा विश्वासपात्र व सच्चा मित्र मिलना किसी खजाना मिलने से कम नहीं है।
जीवन की औषधि होना	जीवन रक्षा का साधन	सच्चा व विश्वासपात्र निःसंदेह जीवन की औषध होता है।
मुँह ताकना	आशा लगाए बैठना	बेटा! स्वावलंबी बनो, नहीं तो छोटी-छोटी बातों के लिए तुम्हें दूसरों का मुँह ताकना पड़ेगा।
ठट्ठा मारना	ठठोली करना, हँसी मज्जाक करना, ऐश करना	बेटा! सारा दिन ठट्ठा मारकर ही बिताओगे या कुछ काम धंधा भी करोगे ?
पैरों में बँधी चक्की	पाँव की बेड़ी	बुरी संगति सदैव पैरों में बंधी चक्की होती है जो एक दिन गर्त में गिरा देती है।
घड़ी भर का साथ	थोड़ी देर का साथ	तुम्हारा और मेरा चाहे घड़ी भर का साथ रह है किन्तु तुम मुझे हमेशा याद आओगे।

(ग) रचनात्मक अभिव्यक्ति

1. आपने अपने मित्रों का चुनाव उनके किन-किन गुणों से प्रभावित होकर किया है ? कक्षा में बताइए।
2. आपका मित्र बुरी संगति में पड़ गया है। आप उसे कुसंगति से बचाकर सत्संगति की ओर लाने के लिए काय उपाय करेंगे ?
3. एक अच्छी पुस्तक, अच्छे विचार भी सच्चे मित्र की तरह ही होते हैं। आप इससे कहाँ तक सहमत हैं ?
4. क्या आपने कभी अपनी बुरी आदत को अच्छी आदत में बदलने का प्रयास किया है ? उदाहरण देकर कक्षा में बताइए।

(घ) पाद्येतर सक्रियता

1. सच्ची मित्रता पर कुछ सूक्ष्मियाँ चार्ट पर लिखकर कक्षा में लगाइए।
2. सत्येन बोस द्वारा निर्देशित 'दोस्ती' फ़िल्म जिसे राष्ट्रीय पुरस्कार तथा छः फ़िल्म फ़ेयर अवार्ड भी मिले थे, देखिए।
3. अपने मित्रों की जन्म तिथि, टेलीफोन नम्बर तथा उसका पता एक डायरी में नोट कीजिए।
4. अपने मित्रों के जन्म दिवस पर बधाई कार्ड बनाकर भेंट कीजिए।
5. कक्षा में अपने मित्रों की अच्छी आदतों की सूची तैयार कीजिए।
6. अपने सहपाठियों के साथ एक समूह चित्र (ग्रुप फोटो) खिंचवाकर अपने पास रखें।

(ङ) ज्ञान-विस्तार

राम-सुग्रीव—राम अयोध्या के राजा दशरथ और रानी कौशल्या के सबसे बड़े पुत्र थे। इनके तीन भाई थे—लक्ष्मण भरत और शत्रुघ्न। हनुमान, भगवान राम के सबसे बड़े भक्त माने जाते हैं। हनुमान के कारण ही किंचिंधा के राजा बालि के छोटे भाई सुग्रीव की मित्रता राम से हुई तब सुग्रीव अपने बड़े भाई बालि के भय से ऋष्यमूक पर्वत पर हनुमान तथा कुछ अन्य वानर सेनापतियों के साथ रह रहा था। श्री राम ने सुग्रीव से मित्रता निभाते हुए सुग्रीव के साथ हुए अन्याय को दूर करने में सहायता की तथा उसमें आत्मबल का संचार किया। सुग्रीव भी सीता की खोज में श्री राम के सहायक बने।

चन्द्रगुप्त-चाणक्य—चन्द्रगुप्त मौर्य भारत के चक्रवर्ती सम्राट थे। इन्होंने मौर्य साम्राज्य की स्थापना की थी। चन्द्रगुप्त एक कुशल योद्धा, सेनानायक तथा महान विजेता ही नहीं था वरन् एक योग्य शासक भी था अपने मंत्री चाणक्य (कौटिल्य) की सहायता से उसने ऐसी शासन व्यवस्था का निर्माण किया, जो उस समय के अनुकूल थी। वास्तव में चाणक्य को मौर्य साम्राज्य का संस्थापक और संरक्षक माना जाता है। किवदंती के अनुसार एक बार मगध के राजा महानंद द्वारा अपमानित किए जाने पर चाणक्य ने नंदवंश का नाश करने का प्रण किया। नंदवंश के विनाश के बाद उसने चन्द्रगुप्त मौर्य को राजगद्दी पर बैठाने में हर संभव सहायता की। चन्द्रगुप्त मौर्य द्वारा गद्दी पर आसीन होने के बाद उसे पराक्रमी बनाने और मौर्य साम्राज्य का विस्तार करने के उद्देश्य से उसने व्यावहारिक राजनीति में प्रवेश किया। उनके द्वारा रचित अर्थशास्त्र मौर्यकालीन भारतीय समाज का दर्पण माना जाता है।

अकबर-बीरबल—मुगल सम्राट अकबर एक उदार शासक के रूप में इतिहास में दर्ज हैं। तेरह वर्ष की आयु में ही इन्होंने राजपाट सम्भाल लिया था। उस समय बैरम खां नाम का मंत्री इनका संरक्षक बना था। अकबर ने मुगल परम्परा के विपरीत समन्वय और उदार नीति अपनाई। अकबर के दरबारी

रत्नों (नवरत्नों) में हिन्दू मंत्री बोरबला हाजिर जवाब और कुन्तला मंत्री था। बोरबला अपनी बुद्धिमत्ता और समझदारी के कारण बादशाह अकबर का सेहमान था। अकबर कहने सदा कामों साथ लगता था और प्रत्येक काम में इनको सलाह लिया करता था। अकबर बोरबला का संकल्प और बोरबला की वाक् चातुरी, हाजिर जवाबी लोक-जीवन में काफी चर्चित है।

मकदूनिया (Macedonia) — मकदूनिया यूनान (ग्रीक) का एक प्राचीन नाम है, जहाँ के राजा सिकन्दर महान (Alexander the great) हुए हैं। यूनान के इन दो सभ्य-संस्कृत और भाषाओं थे। एथेन्स का ज्ञान-विज्ञान में बोलबाला था। महान दार्शनिक सुकरात (Socrates) यहाँ के थे और उन्होंने स्वतंत्र विचार रखने के कारण वहाँ के शासन ने इनको जेल में डाला दिया था, जहाँ चाहत का व्याला पीने के कारण इनकी मृत्यु हुई थी। इन्होंने के शिष्य प्लॉटो (Pluto) और प्लॉटो के शिष्य अरस्टू (Aristotle) हुए हैं। अरस्टू के पिता मकदूनिया के राजवैद्य थे। सुकरात को मृत्यु के बाद प्लॉटो ने आदर्श गणराज्य बनाने के लिए एक विद्यापीठ की स्थापना की थी। अरस्टू इसी विद्यापीठ का होनहार विलक्षण विद्यार्थी रहा है।
